



Република Македонија
ВЛАДА НА РЕПУБЛИКА МАКЕДОНИЈА
Бр.44.1-6632/1
17.7.2018 година
Скопје

РЕПУБЛИКА МАКЕДОНИЈА СОБРАНИЕ НА РЕПУБЛИКА МАКЕДОНИЈА СКОПЈЕ			
Примено	20. 07. 2018		
Зрелост	Ест.	Грилог	Вредност
08	4079/3		

ДО ПРЕТСЕДАТЕЛОТ НА СОБРАНИЕТО НА РЕПУБЛИКА МАКЕДОНИЈА
СКОПЈЕ

Владата на Република Македонија, на седницата, одржана на 17.7.2018 година, го разгледа Барањето за давање на автентично толкување на член 68 став (2) од Законот за нотаријатот, поднесено од пратеникот Бетиане Китев и притоа го утврди следното

МИСЛЕЊЕ

Воведувањето на нотаријатот како самостојна и независна јавна служба позитивно се одрази врз целокупниот правен систем во Република Македонија, од аспект на зголемувањето на правната сигурност и ефикасност во остварувањето и заштитата на правата на граѓаните во Република Македонија, од причина што нотаријатот ги опфаќа само неспорните правни работи, како и неспорните предмети кога постапуваат како повереници на судовите и другите органи.

Поднесеното Барање за давање на автентично толкување се однесува на член 68 став (2) од Законот за нотаријатот („Службен весник на Република Македонија“ бр.72/16 и 142/16).

Подносителот на Барањето наведува дека имајќи го предвид фактот дека во период од 1.1.2017 година кога започна да се применува Законот за нотаријатот, се отворило дилема дали при доставувањето на предлози за издавање на решение за нотарски платен налог врз основа на веродостојна исправа, а кои што предлози се состојат од повеќе фактури за неплатени сметки за вода сите одделно на сума помала од 2.000,00 денари, а вкупна сума на сите фактури збирно во предлогот надминува 2.000,00 денари, потребен е адвокатски печат. Некои нотари биле на ставот дека предлозите за издавање на решение за нотарски платен налог врз основа на веродостојна исправа мора да содржи адвокатски печат доколку вредноста на сите фактури збирно надминува над 2.000,00 денари.

Практично примената на членот 68 став (2) предизвикувала нејасност и непрецизност. Според подносителот некои нотари носеле решенија за нотарски платен налог без адвокатски печат за долг од поединечни фактури со помала вредност од 2.000,00 денари, а вкупната вредност на долгот е над 2.000,00 денари, а некои барале задолжително адвокатски печат во вака опишан случај, ова од причина што некои ја толкувале одредбата од Законот дека веродостојна исправа била фактура засебно, а не збир од сите фактури, а некои сметале дека решението се издава на цела сума.

Според подносителот, потребата за давање на автентично толкување исто така е во смисла на тоа, како треба да се толкува членот 68 став (2) од Законот за нотаријатот, односно дали Предлогот за нотарски платен налог кој се однесува за долг од поединечни фактури со помала вредност од 2.000,00 денари, а вкупна вредност на долг збирно по сите фактури е над 2.000,00 денари, се доставува без адвокатски печат или задолжително со адвокатски печат односно дали членот 68 став (2) од Законот за нотаријатот се применува и за случаите

кога има вкупен долг од 300, 400, 500 денари и го надминува износот од 2.000,00 денари односно дали во ваков случај предлогот за издавање на решение за нотарски платен налог врз основа на веродостојна исправа мора да содржи задолжително адвокатски печат.

Имено според член 68 став (2) од Законот за нотаријатот, предлог за издавање на решение за нотарски платен налог врз основа на веродостојна исправа, приговорот против решението со кое е издаден нотарски платен налог или по однос на одлуката за трошоците, приговорот против решението на нотарот со кое се отфрла предлогот како неуреден, предлогот за укинување на потврдата на правосилност и извршност, приговорот против решението на нотарот за укинување на потврдата за правосилност и извршност, приговорот против одлуката на нотарот со која се одбива предлогот за укинување на потврдата на правосилност и извршност, жалбата против решението на судот, задолжително ги составува адвокат и содржат адвокатски печат и потпис, освен доколку доверител е Република Македонија.

Според став (3) од истиот член е пропишано дека по исклучок од ставот (2) од овој член, предлогот за издавање на решение за нотарски платен налог од страна на доверител за побарување кое произлегува од комунални услуги и тоа:

- за вода, смет и одржување на заеднички простории за парично побарување од веродостојна исправа до 2.000,00 денари, за електрична или топлинска енергија за парично побарување од веродостојна исправа до 6.000,00 денари,
- за телефонија, мобилни оператори или кабелски оператори за парично побарување од веродостојна исправа до 2.000,00 денари, се поднесува непосредно до нотарот.

Имајќи ги предвид горенаведените одредби неспорно е дека со членот 68 став (3) од Законот за нотаријатот, се пропишува исклучокот од ставот (2) на овој член, односно дека доверителот врз основа на овој член го поднесува предлогот за издавање на решение за нотарски платен налог врз основа на веродостојна исправа непосредно до нотарот, за побарување кое произлегува од комунални услуги пропишани со овој став и тоа од веродостојна исправа и доколку во предлогот има повеќе веродостојни исправи спрема ист должник по основ на иста комунална услуга, секоја од веродостојните исправи, без оглед на нивниот број во предлогот треба да биде во рамките на условите од член 68 став (3) од Законот за нотаријатот, односно без оглед на бројот на веродостојните исправи во предлогот, износот во секоја поединечна веродостојна исправа не треба да го надмине износот определен со членот 68 став (3) од Законот за нотаријатот.

Со оглед на тоа дека одредбата за која се бара автентично толкување е јасна и прецизна и не предизвикува нејаснотии и различни толкувања при нејзината примена Владата на Република Македонија му укажува на Собранието на Република Македонија дека законската одредба на член 68 став (2) од Законот за нотаријатот („Службен весник на Република Македонија“ бр.72/16 и 142/16) е доволно јасна и прецизна заради што не е оправдано барањето за давање на автентично толкување и согласно тоа Собранието на Република Македонија да не даде автентично толкување на оваа одредба од Законот.

ПРЕТСЕДАТЕЛ НА ВЛАДАТА НА
РЕПУБЛИКА МАКЕДОНИЈА

